



Gabra tal-gurisprudenza

KONKLUŻJONIJIET TAL-AVUKAT ĠENERALI
CAMPOS SÁNCHEZ-BORDONA
ipprezentati fil-15 ta' Diċembru 2022¹

Kawża C-579/21

J. M.

bl-intervent ta':

**Apulaistietosuojavaluutettu,
Pankki S**

(talba għal deċiżjoni preliminari mressqa mill-Itä-Suomen hallinto-oikeus (il-Qorti Amministrattiva tal-Finlandja tal-Lvant, il-Finlandja))

“Rinviju għal deċiżjoni preliminari – Ipproċessar ta' data personali – Regolament (UE) 2016/679 – Data miżmuma f'registru tal-operazzjonijiet – Dritt ta' aċċess – Kunċett ta' data personali – Kunċett ta' destinatarju – Persunal tal-kontrollur”

1. Impjegat u, fl-istess hin, klijent ta' istituzzjoni finanzjarja talab lil din tal-aħħar tinformah bl-identità tal-persuni li kkonsultaw id-data personali tiegħu fil-kuntest ta' investigazzjoni interna. Fid-dawl tar-rifjut tal-istituzzjoni li ttipprovdu din l-informazzjoni, huwa rrikorra għar-rimedji għodżjarji korrispondenti, sakemm wasal quddiem l-Itä-Suomen hallinto-oikeus (il-Qorti Amministrattiva tal-Finlandja tal-Lvant, il-Finlandja).

2. Din il-qorti ressqet quddiem il-Qorti tal-Ġustizzja talba għal deċiżjoni preliminari dwar l-interpretazzjoni tar-Regolament (UE) 2016/679². Bi twegiba għal din it-talba, il-Qorti tal-Ġustizzja jkollha tiddeċiedi dwar id-dritt tas-sugġett tad-data li jaċċedi għal ċerta informazzjoni relatata mal-ipproċessar tad-data personali tiegħu.

¹ Lingwa oriġinali: l-Ispanjol.

² Regolament tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jhassar id-Direttiva 95/46/KE (Regolament Ġenerali dwar il-Protezzjoni tad-Data) (ĠU 2016, L 119, p. 1; rettifika fil-ĠU 2018, L 127, p. 2; iktar 'il quddiem il-“GDPR”).

I. Il-kuntest ġuridiku

A. *Id-dritt tal-Unjoni. Il-GDPR*

3. Il-premessa 11 tiddikjara li:

“Il-protezzjoni effettiva tad-*data* personali fl-Unjoni kollha teħtieġ it-tisħiħ u l-ispeċifikar fid-dettall tad-drittijiet tas-suġġetti tad-*data* u l-obbligi ta’ dawk li jipproċessaw u jiddeterminaw l-ipproċessar ta’ *data* personali, kif ukoll ta’ setgħat ekwivalenti għall-monitoraġġ u l-iżgurar tal-konformità mar-regoli għall-protezzjoni tad-*data* personali u sanzjonijiet ekwivalenti għall-ksur fl-Istati Membri”.

4. L-Artikolu 4 (“Definizzjonijiet”) jiddikjara li:

“Għall-finijiet ta’ dan ir-Regolament:

- (1) ‘*data* personali’ tfisser kwalunkwe informazzjoni relatata ma’ persuna fiżika identifikata jew identifikabbli (“suġġett tad-*data*”); persuna fiżika identifikabbli hija persuna li tista’ tiġi identifikata, direttament jew indirettament, b’mod partikolari b’referenza għal mezz ta’ identifikazzjoni bħal isem, numru ta’ identifikazzjoni, *data* ta’ lokalizzazzjoni, identifikatur online jew għal fattur wiehed jew aktar speċifiċi għall-identità fiżika, fiżjoloġika, ġenetika, mentali, ekonomika, kulturali jew soċjali ta’ dik il-persuna fiżika;
- (2) ‘ipproċessar’ tfisser kwalunkwe attività jew sett ta’ attivitajiet li jitwettqu fuq *data* personali jew fuq settijiet ta’ *data* personali, sew jekk b’mezzi awtomatizzati u sew jekk mingħajrhom, bħalma huma l-ġbir, ir-reġistrazzjoni, l-organizzazzjoni, l-istrutturar, il-ħażna, l-adattament jew il-bidliet, l-irkupru, il-konsultazzjoni, l-użu, l-iżvelar bi trażmissjoni, it-tixrid jew it-tqegħid għad-dispożizzjoni b’xi mezz ieħor, l-allinjament jew it-taħlita, ir-restrizzjoni, it-thassir jew il-qerda;
- (9) ‘riċevitur’ tfisser persuna fiżika jew ġuridika, awtorità pubblika, aġenzija jew korp ieħor, li lilha tiġi żvelata d-*data* personali, irrispettivament milli huwiex parti terza jew le”.

5. L-Artikolu 15 (“Dritt ta’ aċċess mis-suġġett tad-*data*”) jipprovdi kif ġej fil-paragrafu 1 tiegħu:

“Is-suġġett tad-*data* għandu d-dritt li jikseb mingħand il-kontrollur konferma dwar jekk id-*data* personali li tikkonċerna lilu hijiex qiegħda tiġi proċessata jew le, u, fejn dan ikun il-każ, l-aċċess għad-*data* personali u l-informazzjoni li ġejja:

- (a) il-finijiet tal-ipproċessar;
- (b) il-kategoriji ta’ *data* personali inkwistjoni;
- (c) ir-riċevituri jew il-kategoriji ta’ riċevituri li lilhom tkun ġiet żvelata jew ser tiġi żvelata d-*data* personali, b’mod partikolari riċevituri f’pajjiżi terzi jew organizzazzjonijiet internazzjonali;
- (d) fejn possibbli, il-perijodu mbassar li matulu d-*data* personali tkun ser tinħażen, jew jekk mhux possibbli, il-kriterji użati biex jiġi ddeterminat dak il-perijodu;

- (e) l-eżistenza tad-dritt li jitlob minghand il-kontrollur rettifika jew tħassir tad-*data* personali jew restrizzjoni tal-ipproċessar tad-*data* personali rigward is-sugġett tad-*data* jew li joġġezzjona għal tali pproċessar;
- (f) id-dritt li jitressaq ilment quddiem awtorità superviżorja;
- (g) fejn id-*data* personali ma tingabarx mis-sugġett tad-*data*, kwalunkwe informazzjoni disponibbli rigward is-sors tagħhom;
- (h) l-eżistenza ta' teħid awtomatizzat ta' deċiżjonijiet, inkluż it-tfassil ta' profili, imsemmi fl-Artikolu 22(1) u (4) u, għall-inqas f'dawk il-każijiet, l-informazzjoni importanti dwar il-logika involuta, kif ukoll is-sinifikat u l-konsegwenzi previsti ta' tali pproċessar għas-sugġett tad-*data*".

6. L-Artikolu 24 ("Responsabbiltà tal-kontrollur") jipprovdi kif ġej fil-paragrafu 1 tiegħu:

"B'kont meħud tan-natura, l-ambitu, il-kuntest, u l-għanijiet tal-ipproċessar kif ukoll ir-riskji ta' probabbiltà u gravità li jvarjaw għad-drittijiet u l-libertajiet tal-persuni fiżiċi, il-kontrollur għandu jimplimenta miżuri tekniċi u organizzattivi adatti biex jiżgura u jkun jista' juri li l-ipproċessar isir f'konformità ma' dan ir-Regolament. Dawk il-miżuri għandhom jiġu rieżaminati u aġġornati fejn meħtieġ".

7. L-Artikolu 25 ("Protezzjoni ta' data mid-disinn u b'mod awtomatiku") jipprovdi kif ġej fil-paragrafu 2 tiegħu:

"Il-kontrollur għandu jimplimenta miżuri tekniċi u organizzattivi adatti biex jiżgura li, b'mod awtomatiku, tiġi pproċessata biss *data* personali li mhijiex meħtieġa għal kull għan speċifiku tal-ipproċessar. Dak l-obbligu japplika għall-ammont ta' *data* personali miġbura, il-livell ta' pproċessar tagħha, il-perijodu tal-ħażna tagħha u l-aċċessibbiltà tagħha. B'mod partikolari, tali mekkaniżmi għandhom jiżguraw li b'mod awtomatiku d-*data* personali ma ssirx aċċessibbli mingħajr l-intervent tal-individwu għal numru indefinit ta' persuni fiżiċi".

8. L-Artikolu 29 ("Ipproċessar taħt l-awtorità tal-kontrollur jew tal-proċessur"), jipprovdi li:

"Il-proċessur u kull persuna li tagħxi taħt l-awtorità tal-kontrollur jew tal-proċessur li jkollhom aċċess għal *data* personali ma għandhomx jipproċessaw dik id-*data* hlief fuq istruzzjonijiet mingħand il-kontrollur, sakemm ma jkunux meħtieġa jagħmlu dan taħt il-liġi tal-Unjoni jew ta' Stat Membru".

9. L-Artikolu 30, ("Reġistru tal-attivitajiet ta' pproċessar"), jipprovdi li:

"1. Kull kontrollur u, fejn applikabbli, ir-rappreżentant tal-kontrollur, għandu jzomm reġistru tal-attivitajiet ta' pproċessar taħt ir-responsabbiltà tiegħu. Dak ir-reġistru għandu jkollu l-informazzjoni kollha li ġejja:

- (a) l-isem u d-dettalji tal-kuntatt tal-kontrollur u, fejn applikabbli, il-kontrollur kongunt, ir-rappreżentant tal-kontrollur u l-uffiċjal tal-protezzjoni tad-*data*;
- (b) il-finijiet tal-ipproċessar;

- (c) deskrizzjoni tal-kategoriji ta' suġġetti tad-*data* u tal-kategoriji ta' *data* personali;
- (d) il-kategoriji ta' riċevituri li lilhom tkun ġiet żvelata jew ser tiġi żvelata d-*data* personali inklużi riċevituri f'pajjiżi terzi jew organizzazzjonijiet internazzjonali;

[...]

- (f) fejn ikun possibbli, il-limiti ta' żmien imbassrin għat-tħassir tad-diversi kategoriji ta' *data*;
- (g) fejn ikun possibbli, deskrizzjoni ġenerali tal-miżuri tekniċi u organizzattivi ta' sigurtà msemmija fl-Artikolu 32(1).

2. Kull proċessur u, fejn applikabbli, rappreżentant tal-proċessur għandhom iżommu reġistru tal-kategoriji kollha ta' attivitajiet tal-ipproċessar imwettqa f'isem kontrollur, li jkun fih:

- (a) l-isem u d-dettalji tal-kuntatt tal-proċessur jew proċessuri u ta' kull kontrollur li l-proċessur qed jaġixxi f'ismu, u, fejn applikabbli, tar-rappreżentant tal-kontrollur jew tal-proċessur, u tal-uffiċjal tal-protezzjoni tad-*data*;
- (b) il-kategoriji tal-ipproċessar imwettaq f'isem kull kontrollur;
- (c) fejn applikabbli, trasferimenti ta' *data* personali lil pajjiżi terzi jew organizzazzjoni internazzjonali [...]
- (d) fejn ikun possibbli, deskrizzjoni ġenerali tal-miżuri tekniċi u organizzattivi ta' sigurtà msemmija fl-Artikolu 32(1).

3. Ir-reġistru msemmi fil-paragrafi 1 u 2 għandu jkun bil-miktub, inkluż f'forma elettronika.

4. Il-kontrollur jew il-proċessur u, fejn applikabbli, ir-rappreżentant tal-kontrollur jew tal-proċessur, għandhom jaġmlu r-reġistru disponibbli għall-awtorità superviżorja fuq talba.

5. L-obbligi msemmija fil-paragrafi 1 u 2 ma għandhomx japplikaw għal impriża jew organizzazzjoni li timpjega inqas minn 250 persuna ħlief jekk l-ipproċessar li twettaq x'aktarx jirriżulta f'riskju għad-drittijiet u l-libertajiet tas-suġġetti tad-*data*, l-ipproċessar mhuwiex okkażjonali, jew l-ipproċessar jinkludi kategoriji speċjali ta' *data* [...] jew l-ipproċessar ta' *data* personali relatata ma' kundanni kriminali u reati [...].

10. L-Artikolu 58 ("Setgħat") jipprovdi kif ġej fil-paragrafu 1 tiegħu:

"Kull awtorità superviżorja għandu jkollha s-setgħat kollha investigattivi li ġejjin:

- (a) li tordna lill-kontrollur u l-proċessur, u, fejn applikabbli, lir-rappreżentant tal-kontrollur jew tal-proċessur biex jipprovdu kwalunkwe informazzjoni li tirrikjedi għat-tweqqif tal-kompiti tagħha;

[...].

B. Id-dritt nazzjonali

1. Tietosuoja laki (1050/2018)³

11. Skont l-Artikolu 30, id-dispożizzjonijiet dwar l-ipproċessar tad-data personali tal-ħaddiema, dwar it-testijiet u l-kontrolli li għandhom jitwettqu fir-rigward tal-ħaddiema, dwar il-kundizzjonijiet li għandhom jiġu ssodisfatti għal dan il-għan, kif ukoll dawk dwar is-sorveljanza teknika fuq il-post tax-xogħol u dwar l-aċċess u l-ftuħ ta' ittri elettronici ta' ħaddiem jinsabu fil-Laki yksityisyyden suojasta työelämässä (759/2004)⁴.

12. Skont l-Artikolu 34(1), is-sugġett tad-data ma għandux dritt ta' aċċess għad-data miġbura li tikkonċernah, fis-sens tal-Artikolu 15 tal-GDPR, sa fejn:

- 1) it-tqegħid għad-dispożizzjoni tad-data jkun jista' jipperikola s-sigurtà nazzjonali, id-difiża, kif ukoll is-sigurtà pubblika u l-ordni pubbliku jew il-prevenzjoni u l-investigazzjoni ta' reati kriminali;
- 2) it-tqegħid għad-dispożizzjoni tad-data jkun jikkostitwixxi riskju serju għas-saħħa jew għall-kura tas-sugġett tad-data jew għad-drittijiet tas-sugġett tad-data jew ta' terz, jew
- 3) id-data personali tkun tintuża fil-kuntest ta' attivitajiet ta' superviżjoni u ta' kontroll u ċ-ċaħda tad-data tkun neċessarja sabiex jiġi protett interess ekonomiku jew finanzjarju importanti tal-Finlandja jew tal-Unjoni Ewropea.

13. Skont l-Artikolu 34(2), jekk parti biss mid-data msemija fil-paragrafu 1 ma tkunx taqa' taht id-dritt previst fl-Artikolu 15 tal-GDPR, is-sugġett tad-data jkollu d-dritt li jikseb aċċess għad-data l-oħra kollha li tkun tikkonċernah.

14. Skont l-Artikolu 34(3), ir-raġunijiet għar-restrizzjoni għandhom jiġu żvelati lis-sugġett tad-data, sa fejn dan ma jkunx jippreġudika l-għan tar-restrizzjoni.

15. Skont l-Artikolu 34(4), fuq talba tas-sugġett tad-data, id-data msemija fl-Artikolu 15(1) tal-GDPR għandha titqiegħed għad-dispożizzjoni tas-superviżur għall-protezzjoni tad-data meta s-sugġett tad-data ma jkollux dritt ta' aċċess għad-data miġbura li tkun tikkonċernah fil-konfront tiegħu.

2. Laki yksityisyyden suojasta työelämässä (759/2004)

16. Skont l-Artikolu 4(2) tat-Taqsima 2, il-persuna li timpjega hija obbligata tinforma minn qabel lill-ħaddiem bil-gbir tad-data li tippermetti li tiġi evalwata l-affidabbiltà tiegħu. Meta tivverifika s-solidità finanzjarja tal-ħaddiem, il-persuna li timpjega għandha wkoll tinformah bir-registru li minnu l-informazzjoni finanzjarja tiegħu tkun inkisbet. Meta data dwar il-ħaddiem tkun inkisbet minghand persuna li ma tkunx il-ħaddiem innifsu, il-persuna li timpjega għandha tiżvela lill-ħaddiem id-data miksuba qabel ma tintuża sabiex jittiehdu deċiżjonijiet li jaffettwaw lill-ħaddiem. L-obbligi tal-kontrollur li jqiegħed data għad-dispożizzjoni tas-sugġett tad-data, kif ukoll id-dritt ta' aċċess tas-sugġett tad-data għad-data, huma rregolati mill-Kapitolu III tal-GDPR.

³ Liġi dwar il-Protezzjoni tad-Data. Skont l-Artikolu 1 tagħha, din il-liġi tiżviluppa u tikkompleta l-GDPR.

⁴ Liġi dwar il-Harsien tal-Privatezza Fil-Hajja Professjonali.

II. Il-fatti, il-kawża u d-domandi preliminari

17. Fl-2014, J. M. sar jaf li d-data personali tiegħu bħala klijent tal-istituzzjoni finanzjarja Suur-Savon Osuuspankki (iktar 'il quddiem “Pankki”) kienet giet ikkonsultata bejn l-1 ta' Novembru u l-31 ta' Diċembru 2013. Matul dan il-perijodu, minbarra klijent, J. M. kien ukoll impjegat ta' Pankki.

18. Fid-29 ta' Mejju 2018, billi ssuspetta li r-raġunijiet għall-konsultazzjoni ma kinux kompletament leċiti, J. M. talab lil Pankki tinformah dwar l-identità tal-impjegati li kienu aċċedew id-data tiegħu matul il-perijodu msemmi iktar 'il fuq u dwar l-iskopijiet tal-ipproċessar.

19. Sadanittant, Pankki kienet keċċiet lil J. M., li mmotiva t-talba tiegħu billi wera, b'mod partikolari, ix-xewqa li jikkjarifika r-raġunijiet għat-tkeċċija tiegħu.

20. Fit-30 ta' Awwissu 2018, Pankki, fil-kapaċità tagħha ta' kontrollur, irrifjutat li tipprovdi lil J. M. l-ismijiet tal-impjegati li kienu pproċessaw id-data personali tiegħu. Hija sostniet li d-dritt previst fl-Artikolu 15 tal-GDPR ma japplikax għar-reġistri ta' kuljum jew għall-protokolli interni li fihom huwa ddokumentat liema impjegati u f'liema mument kellhom aċċess għas-sistema informatika li tinkorpora d-data klijentali. Barra minn hekk, l-informazzjoni mitluba tikkonċerna data personali ta' dawn l-impjegati, mhux ta' J. M.

21. Bil-għan li jiġi evitat ftehim hażin, Pankki pprovdiet dawn l-isjegazzjonijiet supplimentari lil J. M.:

- id-dipartimenti interni tal-istituzzjoni finanzjarja kienu investigaw, fl-2014, id-data klijentali ta' J. M. għall-perijodu mill-1 ta' Novembru sal-31 ta' Diċembru 2013.
- dawn l-investigazzjonijiet kienu marbuta mal-ipproċessar tad-data ta' klijent ieħor ta' Pankki, li minnha kien jirriżulta li huwa kellu relazzjoni ma' J. M. li tista' tqajjem kunflitt ta' interessi. L-għan tal-ipproċessar kien, għalhekk, li tiġi kkjarifikata din is-sitwazzjoni⁵.

22. J. M. adixxa lill-awtorità nazzjonali superviżorja (l-Uffiċċju tas-Superviżur għall-Protezzjoni tad-Data, il-Finlandja), fejn talab li Pankki tiġi ordnata tipprovdi l-informazzjoni kkonċernata.

23. Fl-4 ta' Awwissu 2020, l-Assistent Superviżur għall-Protezzjoni tad-Data ċaħad l-ilment ta' J. M.

24. J. M. ippreżenta rikors quddiem l-Itä-Suomen hallinto-oikeus (il-Qorti Amministrattiva tal-Finlandja tal-Lvant), fejn sostna li, abbażi tal-GDPR, huwa għandu d-dritt jaċċedi għall-informazzjoni dwar l-identità u l-karigi tal-persuni li kkonsultaw id-data tiegħu fl-istituzzjoni finanzjarja.

⁵ Pankki xtaqet tikkjarifika l-eżistenza eventwali ta' kunflitt ta' interessi bejn klijent tal-bank li J. M. kien responsabbli għall-immaniġġar tal-kont tiegħu, u J. M. innifsu. Finalment ġie konkluż li J. M. ma kien issuspettat b'ebda azzjoni żbaljata.

25. F'dan il-kuntest, dik il-qorti għamlet id-domandi segwenti lill-Qorti tal-Ġustizzja:

- “1) Id-dritt ta' aċċess mis-sugġett tad-data stabbilit fl-Artikolu 15(1) [tal-GDPR] moqri flimkien mal-[kunċett ta'] 'data personali' fis-sens tal-punt 1 tal-Artikolu 4 ta' dan ir-regolament, għandu jiġi interpretat fis-sens li l-informazzjoni miġbura mill-kontrollur li tiżvela min ipproċessa d-data personali tas-sugġett tad-data, meta għet ipproċessata u l-finalità li għaliha għet ipproċessata, ma tikkostitwixxi informazzjoni li fir-rigward tagħha s-sugġett tad-data għandu dritt ta' aċċess, b'mod partikolari, peress li din tikkonċerna l-impjegati tal-kontrollur?
- 2) Fil-każ li tingħata risposta fl-affermattiv għall-ewwel domanda u s-sugġett tad-data ma jkollu ebda dritt ta' aċċess għall-informazzjoni msemmija f'din id-domanda abbażi tal-Artikolu 15(1) [tal-GDPR], peress li din ma tistax titqies bħala 'data personali' tas-sugġett tad-data skont il-punt 1 tal-Artikolu 4 ta' dan ir-regolament, huwa neċessarju wkoll f'dan il-każ li tiġi ppreċiżata l-kwistjoni dwar l-informazzjoni li għandu aċċess għaliha s-sugġett tad-data skont l-Artikolu 15(1)[(a) sa (h)] tal-imsemmi regolament?
- a) Kif għandha tiġi interpretata l-'finalità tal-ipproċessar' fis-sens tal-Artikolu 15(1)(a) [tal-GDPR] fir-rigward tal-portata tad-dritt ta' aċċess tas-sugġett tad-data, fi kliem ieħor, tali finalità tal-ipproċessar tista' tiġġustifika dritt ta' aċċess għad-data miġbura mill-kontrollur mill-fajl storiku tal-utent, bħal informazzjoni dwar id-data personali tal-persuni li pproċessaw id-data personali tas-sugġett tad-data, il-mument li fih għet ipproċessata d-data u l-finalità li għaliha għet ipproċessata d-data?
- b) Il-persuni li pproċessaw id-data klijentali ta' J. M jistgħu, f'dan il-kuntest u taħt kriterji speċifiċi, jitqiesu li huma 'destinatarij' ta' data personali fis-sens tal-Artikolu 15(1)(c) [tal-GDPR], li fir-rigward tagħhom is-sugġett tad-data għandu d-dritt ikun informat?
- 3) Huwa rilevanti għall-proċedura inkwistjoni l-fatt li huwa bank li jwettaq attività regolatorja jew li J. M hađem ma' dan il-bank u kien klijent tiegħu fl-istess ħin?
- 4) Huwa rilevanti għall-eżami tad-domandi msemmija iktar 'il fuq li d-data ta' J. M għet ipproċessata qabel ma daħal fis-seħħ [il-GDPR]?”

III. Il-proċedura quddiem il-Qorti tal-Ġustizzja

26. It-talba għal deċiżjoni preliminari għet irreġistrata fir-Registru tal-Qorti tal-Ġustizzja fit-22 ta' Settembru 2021.

27. Ġew ippreżentati osservazzjonijiet bil-miktub minn J. M., minn Pankki, mill-Gvern Awstrijak, Ċek u Finlandiż kif ukoll mill-Kummissjoni Ewropea.

28. Waqt is-seduta, li nżammet fit-12 ta' Ottubru 2022, dehru J. M., l-Uffiċċju tas-Superviżur għall-Protezzjoni tad-Data, Pankki, il-Gvern Finlandiż kif ukoll il-Kummissjoni.

IV. Analizi

29. Sa fejn il-qorti tar-rinviju titlob l-interpretazzjoni ta' diversi dispożizzjonijiet tal-GDPR, qabel kollox għandu jiġi ddeterminat jekk dan ir-regolament huwiex, *ratione temporis*, applikabbli għat-tilwima fil-kawża prinċipali. Ir-raba' domanda preliminari tirrigwarda dan id-dubju.

A. L-applikabbiltà tal-GDPR (ir-raba' domanda preliminari)

30. Skont l-Artikolu 99(1) tiegħu, il-GDPR daħal fis-seħħ fl-24 ta' Mejju 2016. Madankollu, l-applikabbiltà tiegħu giet posposta għall-25 ta' Mejju 2018⁶.

31. L-eżami tad-data personali ta' J. M. seħħ bejn l-1 ta' Novembru u l-31 ta' Dicembru 2013, jiġifieri qabel id-dħul fis-seħħ u l-applikabbiltà tal-GDPR.

32. Madankollu, id-data rilevanti hawnhekk hija dik tad-29 ta' Mejju 2018, jum li fih J. M., filwaqt li invoka l-Artikolu 15(1) tal-GDPR (applikabbli mill-25 ta' Mejju 2018), talab l-informazzjoni kontenzjuża.

33. Kif enfazizza l-Gvern Awstrijak, l-Artikolu 15(1) tal-GDPR jagħti lis-sugġetti tad-data dritt ta' natura proċedurali (dritt ta' aċċess) sabiex jiksbu informazzjoni dwar l-ipproċessar tad-data personali tagħhom⁷. Bħala regola ta' din in-natura, din tapplika hekk kif tidhol fis-seħħ⁸. Għaldaqstant, J. M seta' jinvokaha meta talab informazzjoni mingħand Pankki.

34. Ċertament, il-legalità tal-ipproċessar tad-data miġbura qabel id-dħul fis-seħħ tal-GDPR għandha tiġi bbilanċjata fid-dawl tal-leġiżlazzjoni *sostantiva* li kienet fis-seħħ dak iż-żmien, jiġifieri, id-Direttiva 95/46/KE⁹ u, sa fejn dan jirriżulta applikabbli b'mod retroattiv, tal-GDPR¹⁰.

35. Peress li ma huwiex ikkontestat li l-informazzjoni mitluba kienet fil-pussess tal-kontrollur meta J. M. talab jaċċediha (li huwa d-dritt iggarantit mill-Artikolu 15(1) tal-GDPR), dan l-aħħar regolament kien applikabbli¹¹.

36. Il-fatt li d-data kontenzjuża kienet giet ipproċessata qabel id-dħul fis-seħħ tal-GDPR huwa, konsegwentement, irrilevanti għall-aċċess jew għaċ-ċaħda tal-informazzjoni meħtieġa mis-sugġett tad-data skont l-Artikolu 15(1) tal-GDPR.

B. L-ewwel u t-tieni domanda preliminari

37. L-ewwel u t-tieni domanda preliminari jistgħu jiġu eżaminati flimkien. Il-kwistjoni li titqajjem hija, essenzjalment, dik dwar jekk id-data personali ta' J. M., miġbura u pproċessata minn Pankki, tikkorrispondix għall-*informazzjoni* li s-sugġett tad-data għandu d-dritt li jikseb skont l-Artikolu 15(1) tal-GDPR.

⁶ Artikolu 99(2) tal-GDPR.

⁷ Fl-istess sens, ara l-konkluzjonijiet tal-Avukat Ġenerali Pitruzzella fis-sentenza Österreichische Post (Informazzjoni dwar id-destinatarji tad-data personali) (C-154/21, EU:C:2022:452), punt 33: "[...] d-dritt ta' aċċess previst fl-Artikolu 15(1)(c) tar-RĠPD għandu rwol funzjonali u strumentali meta mqabbel mal-eżerċizzju ta' prerogattivi oħra tas-sugġett tad-data previsti mir-RĠPD."

⁸ Jew, kif huwa l-każ hawnhekk, mill-mument li fih ir-regola stess tibda tapplika, jekk dan ma jkunx jikkoinċidenti ma' dak tad-dħul fis-seħħ.

⁹ Direttiva tal-Parlament Ewropew u tal-Kunsill tal-24 ta' Ottubru 1995 dwar il-protezzjoni ta' individwi fir-rigward ta' l-ipproċessar ta' data personali u dwar il-moviment liberu ta' dik id-data (ĠU Edizzjoni Speċjali bil-Malti, Kapitolu 13, Vol. 15, p. 355).

¹⁰ Il-ġurisprudenza tal-Qorti tal-Ġustizzja dwar l-effettività *ratione temporis* tal-emendi leġiżlattivi hija miġbura fil-qosor fis-sentenza tal-15 ta' Ġunju 2021, Facebook Ireland *et* (C-645/19, EU:C:2021:483).

¹¹ B'riferiment għad-Direttiva 95/46, is-sentenza tas-7 ta' Mejju 2009, Rijkeboer (C-553/07, EU:C:2009:293, punt 70), iddikjarat li "[l]-Artikolu 12(a) tad-Direttiva jimponi fuq l-Istati Membri l-obbligu li jipprovdu għal dritt ta' aċċess għall-informazzjoni [...] mhux biss għall-preżent iżda wkoll għall-imghoddi. Huma l-Istati Membri li għandhom jistabbilixxu terminu għaž-żamma ta' din l-informazzjoni kif ukoll aċċess korrelattiv għaliha li jikkostitwixxu ekwilibriju ġust bejn, minn naħa, l-interess tas-sugġett tad-data li jipproteġi l-hajja privata tiegħu, b'mod partikolari permezz ta' mezzi ta' intervent u ta' rimedju ġudizzjarju previsti b'din id-direttiva u, min-naħa l-oħra, il-piż li l-obbligu ta' żamma ta' din l-informazzjoni jirrappreżenta għall-kontrollur." Korsiv miżjud.

1. *L-identità tal-impjegat u d-data personali tas-sugġett tad-data*

38. Infakkar li l-informazzjoni mitluba minn J. M. kienet tirrigwarda l-identità tal-impjegati li kienu kkonsultaw id-data tiegħu bħala klijent matul is-sena 2013, kif ukoll il-mument li fih kien sehh l-ipproċessar u l-għan tal-ipproċessar.

39. Matul is-seduta gie kkonfermat li J. M. illimita t-talba tiegħu sabiex ikun jaf l-identità ta' dawn l-impjegati. Fit-tilwima, ma huwiex ikkontestat, speċifikament, li l-ipproċessar tad-data tiegħu mill-istituzzjoni bankarja kellu bażi legali¹².

40. Issa:

- Fir-rigward tal-*mument* tal-ipproċessar, kif jirriżulta mid-deċiżjoni tar-rinviju, J. M. kien diġà jaf bih meta ressaq it-talba tiegħu.
- Fir-rigward tal-*għan* tal-ipproċessar, Pankki żvelatu lil J. M. fit-termini esposti iktar 'il fuq¹³.

41. Għaldaqstant id-dibattitu jirrigwarda biss l-informazzjoni dwar l-identità tal-impjegati ta' Pankki li pproċessaw id-data personali ta' J. M.

42. Fil-verità, din l-informazzjoni tirrigwarda dettall tal-*operazzjonijiet ta' pproċessar* u mhux, strettament, id-*data personali* tas-sugġett tad-data, fis-sens tal-Artikolu 4(1) tal-GDPR¹⁴.

43. Huwa ċar li l-persuna li d-data tagħha kienet is-sugġett tal-konsultazzjoni kienet J. M.¹⁵. Ladarba dan tal-aħħar kiseb il-konferma mingħand Pankki li d-data tiegħu kienet giet ipproċessata¹⁶, l-*informazzjoni* li għaliha kien intitolat, skont l-Artikolu 15(1) tal-GDPR, hija dik elenkata fil-punti (a) sa (h) ta' din id-dispożizzjoni¹⁷. Billi din tiġi pprovduta, l-eżerċizzju tad-drittijiet li għandu s-sugġett tad-data huwa ffaċilitat¹⁸, fi hdan il-kuntest tal-mekkaniżmi li jggarantixxu l-legalità tal-ipproċessar tad-data.

44. Mill-Artikolu 15(1) tal-GDPR jirriżulta li l-*informazzjoni* inkwistjoni tikkonċerna ċ-ċirkustanzi relatati mal-ipproċessar tad-data.

¹² Bla hsara għall-fatt li dan il-punt għandu jiġi deċiż, jekk ikun il-każ, mill-qorti tar-rinviju, waqt is-seduta, tressqu bħala bażijiet sabiex jilleġittimizzaw l-ipproċessar tad-data, minn naha, l-obbligi li jirriżultaw mil-liġijiet Finlandiżi li bis-saħħa tagħhom Pankki, bħala istituzzjoni finanzjarja, għandha tiżgura l-ġestjoni tajba tar-riskji kif ukoll l-osservanza tar-regoli ta' prevenzjoni u tal-ġlieda kontra l-hasil tal-flus fir-rigward tat-traċċabbiltà tal-operazzjonijiet; min-naha l-oħra, il-kuntratti tal-bank mal-klijenti u l-impjegati tiegħu, li jawtorizzaw il-konsultazzjoni tad-data tagħhom f'ċirkustanzi bħal dawk f'dan il-każ.

¹³ Ara l-punt 21 ta' dawn il-konklużjonijiet.

¹⁴ Skont din id-dispożizzjoni, data personali tfisser "kwalunkwe informazzjoni relatata ma' persuna fiżika identifikata jew identifikabbli", jiġifieri li "hija persuna li tista' tiġi identifikata, direttament jew indirettament".

¹⁵ L-identità tiegħu ma gietx speċifikata bħala konsegwenza jew bħala effett tal-ipproċessar, peress li dan sehh, preċiżament, wara l-identifikazzjoni ta' J. M.

¹⁶ Kif osservat il-Kummissjoni, jista' jkun li J. M. jikkunsidra li l-informazzjoni pprovduta ma hijiex suffiċjenti jew ma hijiex preċiża. Fi kwalunkwe każ, u skont l-Artikolu 15(1) tal-GDPR, J. M. għandu d-dritt li jingħata konferma li d-data tiegħu giet ipproċessata jew qiegħda tiġi pproċessata (li jinkludi l-indikazzjoni ta' meta) u l-iskopijiet li l-ipproċessar jissodisfa. Hija l-qorti tar-rinviju li għandha tidtermina jekk din iż-żewġ tip ta' informazzjoni ngħatawx b'mod suffiċjenti.

¹⁷ Ara t-traskrizzjoni tagħha fil-punt 9 ta' dawn il-konklużjonijiet.

¹⁸ Kif affermat il-Qorti tal-Ġustizzja fir-rigward tad-Direttiva 95/46 u f'termini li jistgħu japplikaw għall-GDPR, il-prinċipji tal-protezzjoni żgurata mid-dritt tal-Unjoni f'dan il-qasam "huma riflessi, minn naha, fl-obbligi imposti fuq il-persuni li huma responsabbli mill-ipproċessar tad-data, liema obbligi jikkonċernaw b'mod partikolari l-kwalità tad-data, is-sigurtà teknika, in-notifikazzjoni lill-awtorità superviżorja, u ċ-ċirkustanzi li fihom jista' jsehh l-ipproċessar, u min-naha l-oħra, fid-drittijiet mogħtija lill-persuni li d-data tagħhom hija sugġett għal ipproċessar li jiġu informati dwaru, li jikkonsultaw id-data, li jitolbu rettiffika u saħansitra li jikkontestaw l-ipproċessar f'ċerti ċirkustanzi" (sentenza tal-20 ta' Diċembru 2017, Nowak, C-434/16, EU:C:2017:994, punt 48).

45. Fil-fatt, l-Artikolu 15(1) tal-GDPR jagħti lis-sugġett tad-data d-dritt li jikseb mingħand il-kontrollur:

- L-ewwel, “dwar jekk id-*data* personali li tikkonċerna lilu hijiex qiegħda tiġi proċessata jew le.”
- It-tieni, ladarba l-eżistenza ta’ pproċessar tkun ikkorroborata l-“[...] aċċess għad-*data* personali u l-*informazzjoni* li ġejja”¹⁹, jiġifieri għal dik elenkata fil-punti (a) sa (h) ta’ din id-dispożizzjoni.

46. Id-dispożizzjoni tiddistingwixxi bejn id-“*data* personali”, minn naħa, u l-“*informazzjoni*” msemmija fil-punti tal-paragrafu 1, min-naħa l-oħra.

47. L-*informazzjoni* li għandha tiġi pprovduta lis-sugġett tad-data skont l-Artikolu 15(1)(a) sa (h) tal-GDPR ma tistax għalhekk tiġi konfuża mad-data personali tiegħu, fis-sens tal-Artikolu 4(1) tal-istess regolament.

48. Ċertament, din ma hijiex *data*, iżda *informazzjoni* dwar:

- “il-finijiet tal-ipproċessar” (punt (a));
- “il-kategoriji ta’ *data* personali inkwistjoni” (punt (b));
- “il-perijodu mbassar li matulu d-*data* personali tkun ser tinħażen” (punt (d));
- id-drittijiet tas-sugġett tad-data msemmija fil-punti (e), (f) u (g)²⁰;
- l-eżistenza ta’ teħid awtomatizzat ta’ deċiżjonijiet (punt (h)).

49. F’dawn il-każijiet kollha, l-*informazzjoni* tirrigwarda jew ċerti drittijiet tas-sugġett tad-data, jew, b’mod partikolari, elementi relatati mal-ipproċessar imwettaq, bħall-għan tiegħu (jiġifieri r-raġuni għalih) u s-sugġett tiegħu (il-kategoriji ta’ data pproċessata).

50. L-*informazzjoni* dwar id-destinatarji li lilhom tkun giet żvelata jew ser tiġi żvelata d-data personali (Artikolu 15(1)(c) tal-GDPR), tippreżenta iktar problemi kunċettwali, li għalihom ser nirreferi immedjatament.

51. L-Artikolu 15(1) tal-GDPR jistabbilixxi, essenzjalment, dritt għall-*informazzjoni* dwar il-fatt *innifsu tal-ipproċessar u dwar iċ-ċirkustanzi tiegħu*. Ma’ din l-*informazzjoni* tiżdied dik dwar id-*drittijiet* li għandu s-sugġett tad-data fir-rigward tad-data li hija s-sugġett tal-ipproċessar, bħal dak ta’ tressiq ta’ lment quddiem awtorità superviżorja.

52. Fl-opinjoni tiegħi, is-sempliċi eżistenza tal-ipproċessar u ċ-ċirkustanzi tiegħu ma jikkostitwixxux “*data* personali” fis-sens tal-Artikolu 4(1) tal-GDPR.

¹⁹ Korsiv miżjud.

²⁰ Id-dritt li tintalab ir-rettifika jew it-thassir ta’ data, jew il-limitazzjoni jew l-oppożizzjoni għall-ipproċessar; id-dritt li jitressaq ilment quddiem l-awtorità superviżorja u d-dritt ta’ *informazzjoni* dwar l-oriġini tad-data li ma tkunx inkisbet mingħand is-sugġett tad-data.

53. Huwa minnu li deċiżjonijiet li jaffettwaw is-suġġett tad-data jistgħu jirriżultaw mill-ipproċessar, kif irrilevat il-qorti tar-rinviju²¹. Izda dan ir-riżultat ma jiddependix fuq liema persuna jew persuni fiżiċi eżaminaw b'mod konkret id-data għan-nom u taħt ir-responsabbiltà ta' Pankki, li hija l-informazzjoni inkwistjoni fil-kawża prinċipali.

54. Għalhekk, J. M. ikollu d-dritt li Pankki, bħala kontrollur, tinformah dwar id-data personali miżmuma minnha, jew miksuba mill-istess J. M. (Artikolu 13 tal-GDPR), jew permezz ta' mezz oħra (Artikolu 14 tal-GDPR). Huwa jkollu wkoll dritt – skont l-Artikolu 15 tal-GDPR – għall-informazzjoni dwar l-eżistenza u ċ-ċirkustanzi ta' kull ipproċessar li għalih kienet suġġetta din id-data, izda mhux għaliex din tal-aħħar tikkostitwixxi fiha nnifisha “data personali”, izda b'mandat esplicitu skont tal-Artikolu 15 tal-GDPR²².

55. Filwaqt li nkompli fuq dak li iktar tard ser nispjega iktar fit-tul, dak li huwa rilevanti għal din il-kawża huwa li l-identità tal-impjegati li kkonsultaw id-data ta' J. M. ma tikkostitwixxix “data personali” tiegħu.

56. Ikun differenti jekk il-protokollu jew ir-registri li ser nirreferi għalihom iktar 'il quddiem, ikunu jinkludu, direttament jew indirettament, data personali tas-suġġett tad-data, differenti mir-riferiment għall-impjegati li jkunu aċċedewha. Jekk dan huwiex il-każ, jew le, jiddependi hafna mill-kontenut tal-protokollu jew tar-registri korrispondenti. Izda, nirrepeti, peress li t-tilwima fil-kawża prinċipali hija limitata għal li ssir magħrufa l-identità tal-impjegati ta' Pankki, din ma hijiex data personali ta' J. M., izda ta' dawn l-istess impjegati.

2. Aċċess għall-informazzjoni dwar id-destinatarji li lilhom tkun giet żvelata d-data personali

57. Il-qorti tar-rinviju tistaqsi jekk, anki jekk din ma tikkostitwixxix data personali ta' J. M., dan tal-aħħar għandux id-dritt, fid-dawl tal-Artikolu 15(1)(a) u (c) tal-GDPR, li Pankki tipprovdilu informazzjoni dwar l-impjegati li jkunu pproċessaw id-data personali tiegħu.

58. Skont l-Artikolu 15(1)(a), is-suġġett tad-data għandu d-dritt li l-kontrollur jikkonfermalu x'inhuma l-iskopijiet tal-ipproċessar. Madankollu, tali Artikolu 15(1)(a) (li, f'dan il-każ, gie rrispettat peress li Pankki informat lil J. M. dwar l-għan tal-ipproċessar) ma jipprovdix kriterji sabiex jiġu mifhum min huma *destinatarji* tad-data personali tiegħu.

59. Għall-kuntrarju, id-domanda tkun tagħmel sens shiħ meta tkun teħtieġ l-interpretazzjoni tal-Artikolu 15(1)(c) tal-GDPR. Infakkar li, skont tali dispożizzjoni, is-suġġett tad-data għandu d-dritt li jikseb l-informazzjoni dwar ir-“ir-riċevituri jew il-kategoriji ta' riċevituri li lilhom tkun giet żvelata jew ser tiġi żvelata d-data personali.”

60. L-Artikolu 4(9) tal-GDPR, min-naħa tiegħu, jiddefinixxi “riċevitur” bħala l-“persuna fiżika jew ġuridika, awtorità pubblika, aġenzija jew korp ieħor, li lilha tiġi żvelata d-data personali, irrispettivament milli huwiex parti terza jew le.”

²¹ Punt 38 tad-digriet tar-rinviju.

²² L-Artikoli 13, 14 u 15 tal-GDPR, integrati fit-Taqsim 2 (“Informazzjoni u aċċess għad-data personali”) tal-Kapitolu III (“Drittijiet tas-suġġett tad-data”), jikkostitwixxu sistema bbażata fuq ir-rikonoxximent tad-dritt li wieħed ikun jaf: (a) id-data personali miżmuma mill-kontrollur, irrispettivament mill-mod li bih tkun inkisbet (Artikoli 13 u 14); u (b) iċ-ċirkustanzi ta' kull ipproċessar ta' tali data, b'mod partikolari (Artikolu 15).

61. Dan l-ahhar punt (“irrispettivament milli huwiex parti terza jew le”) jista’ jagħti lok għal nuqqas ta’ ftehim dwar il-kamp ta’ applikazzjoni suġġettiv tad-dispożizzjoni, kif gie invokat waqt is-seduta. Interpretazzjoni superficjali u, fil-fehma tiegħi, żbaljata tista’ ssostni l-idea li “ricevitur” ma jkunx biss kwalunkwe terz li lilu Pankki tkun żvelat data personali ta’ J. M., iżda wkoll kull wiehed mill-impjegati li jikkonsultaw, b’mod konkret, din id-data f’isem u għan-nom tal-persuna ġuridika li hija Pankki.

62. L-Artikolu 4(10) tal-GDPR jiddefinixxi “parti terza” bħala “persuna fiżika jew ġuridika, awtorità pubblika, aġenzija jew korp għajr is-suġġett tad-*data*, il-kontrollur, il-proċessur u *l-persuni li, taħt l-awtorità diretta tal-kontrollur jew tal-proċessur, ikunu awtorizzati li jipproċessaw id-data personali*”²³.

63. Issa, fid-dawl ta’ dawn il-premessi, inqis li l-kunċett ta’ destinatarju ma jkoprix lill-impjegati ta’ persuna ġuridika li, meta jużaw is-sistema informatika tagħha, jikkonsultaw id-data personali ta’ klijent f’isem il-korpi dirigenti tiegħu. Meta tali impjegati jaġixxu taħt l-awtorità diretta tal-kontrollur, huma ma jiksbox, minhabba dan il-fatt biss, in-natura ta’ “destinatarji” tad-data²⁴.

64. Madankollu, jista’ jkun il-każ li impjegat ma jsegwix il-proċeduri stabbiliti mill-kontrollur u, fuq inizzjattiva tiegħu stess, jaċċedi d-data klijentali jew ta’ impjegati oħra b’mod illegali. F’tali ipoteżi, l-impjegat żleali ma jkunx aġixxa f’isem u għan-nom tal-kontrollur.

65. F’dan ir-rigward, l-impjegat żleali jista’ jiġi kklassifikat bħala “destinatarju” li lilu tkun għet “żvelata” (fis-sens figurattiv), jew li, minn rajh, u għalhekk illegalment, data personali tas-suġġett tad-data²⁵, jew saħansitra bħala kontrollur (awtonomu) tal-ipproċessar²⁶.

66. Mid-deskrizzjoni fattwali li tinsab fid-deċizzjoni tar-rinviju u mill-argumenti esposti waqt is-seduta minn Pankki, jirriżulta li din tal-ahhar awtorizzat, taħt ir-responsabbiltà tagħha, lill-impjegati tagħha sabiex jikkonsultaw id-data personali ta’ J. M. Dawn l-impjegati għalhekk segwew l-istruzzjonijiet tal-kontrollur u aġixxew f’ismu. Għalhekk ma huwiex possibbli li dawn jiġu kklassifikati bħala *destinatarji* fis-sens tal-Artikolu 15(1)(c) tal-GDPR²⁷.

67. Hija kwistjoni differenti li l-identifikazzjoni ta’ dawn l-impjegati u tal-mument li fih xi hadd minnhom aċċeda għad-data personali tal-klijent (jiġifieri, il-kontenut ta’ dawn ir-riferimenti fil-fajls jew fir-registri li ser niffoka fuqhom immedjatament) għandhom jitqiegħdu għad-dispożizzjoni tal-awtoritajiet ta’ kontroll sabiex jivverifikaw il-legalità tal-azzjonijiet tagħhom.

²³ Korsiv miżjud.

²⁴ Dan gie wkoll difiż mill-Kumitat Ewropew għall-Protezzjoni tad-Data fil-Linji Gwida tiegħu 07/2020, adottati fit-2 ta’ Settembru 2020, dwar il-kunċetti ta’ kontrollatur u ta’ proċessur fil-GDPR, punti 83 sa 90.

²⁵ F’dan il-każ, isir applikabbli l-Artikolu 34(1) tal-GDPR.

²⁶ Il-Bord Ewropew għall-Protezzjoni tad-Data huwa tal-istess opinjoni fil-Linji Gwida 07/2020, iċċitati iktar ‘il fuq, punt 88: “Impjegat [...] li jikseb aċċess għal data li huwa ma jkunx awtorizzat jaċċedi u għal skopijiet oħra għajr daww tal-persuna li timpjega ma jaqax taħt din il-kategorija. Minflok, dan l-impjegat għandu jitqies bħala terz fir-rigward tal-ipproċessar imwettaq mill-persuna li timpjega. Sa fejn l-impjegat jipproċessa data personali għal skopijiet personali tiegħu, distinti minn daww tal-persuna li timpjega, huwa għandu jitqies bħala kontrollur u huwa għandu jassumi l-konsegwenzi u r-responsabbiltajiet li jirriżultaw fil-qasam ta’ pproċessar ta’ data personali”.

²⁷ L-istess riżultat jinkiseb billi jiġu interpretati r-riferimenti magħmula mill-Artikoli 13 u 14 tal-GDPR, kif ukoll mill-premessa 21 tiegħu, għall-mument li fih l-informazzjoni dwar l-ipproċessar tad-data personali żvelata lid-destinatarji għandha tiġi pprovduta lis-suġġetti tad-data. Minn dan jirriżulta li d-destinatarju huwa istituzzjoni jew persuna esterna, mhux relatata mal-kontrollur/proċessur.

68. Dan huwa kkorroborat mill-Artikolu 29 tal-GDPR li jirreferi għall-persuni li jaġixxu “taħt l-awtorità tal-kontrollur jew tal-proċessur li jkollhom aċċess għal *data* personali”. Din id-data tista’ tiġi pproċessata minn dawn il-persuni biss fuq istruzzjonijiet tal-persuna li timpjegahom, li hija l-kontrollur effettiv (jew il-proċessur).

69. L-Artikolu 15(1) tal-GDPR huwa intiż li jippermetti lis-suġġett tad-data jeżerċita (jiddefendi) b’mod effettiv id-drittijiet li huwa għandu fir-rigward tad-data personali tiegħu. Għalhekk, għandu jiġi indikat min huwa l-kontrollur u, fejn ikun il-każ, lil liema destinatarji din id-data giet żvelata. Permezz ta’ din l-informazzjoni, is-suġġett tad-data jkun jista’ jindirizza ruħu, minbarra lill-kontrollur, lid-destinatarji li saru jafu bid-data tiegħu.

70. Ċertament, is-suġġett tad-data jista’ jkollu dubbi dwar il-legalità tal-intervent ta’ ċerti persuni fil-ġestjoni tal-ipproċessar tad-data tiegħu f’isem il-kontrollur jew il-proċessur u taħt id-dipendenza tagħhom.

71. F’dan il-kuntest, kif irrileva l-Gvern Ċek u kif enfasizzat il-Kummissjoni waqt is-seduta, wiehed jista’ jindirizza ruħu lill-Uffiċjal tal-Protezzjoni tad-Data (Artikolu 38(4) tal-GDPR) jew lill-awtorità superviżorja sabiex iressaq ilment (Artikolu 15(1)(f) u Artikolu 77 tal-GDPR). Dak li ma huwiex irrikonoxxut lilu huwa d-dritt li jiġbor direttament data personali (l-identità) tal-impjegat li, bħala subordinat għall-kontrollur jew għall-proċessur, jaġixxi bħala prinċipju skont l-istruzzjonijiet tiegħu.

72. Waqt is-seduta, ġie diskuss jekk il-possibbiltà li jiġi indirizzat l-Uffiċjal tal-Protezzjoni tad-Data jew l-awtorità superviżorja kinitx tikkostitwixxi garanzija suffiċjenti, mill-perspettiva tad-difiża tad-drittijiet tal-persuna li d-data tagħha kienet is-suġġett ta’ pproċessar.

73. Sabiex jiġi solvut dan id-dibattitu, tista’ tiġi adottata pożizzjoni massimalista, b’tali mod li kull suġġett tad-data jkollu d-dritt li jkun jaf l-identità tal-impjegati tal-kontrollur li kellhom aċċess għad-data tiegħu, anki jekk fuq ordni jew taħt il-mandat ta’ dan il-kontrollur.

74. Jiena nemmen li l-GDPR ma jagħtix sostenn sabiex jiġi difiż dan l-argument, bla ħsara għall-possibbiltà li Stat Membru jadottah fil-legiżlazzjoni interna tiegħu, għal settur speċifiku wiehed jew iktar²⁸.

75. Ma jkunx prudenti, fil-fehma tiegħi, li l-Qorti tal-Ġustizzja, li tassumi funtzjonijiet kwazi legiżlattivi, *temenda* l-GDPR sabiex tintroduci obbligu ġdid ta’ informazzjoni, superimpost fuq daww tal-Artikolu 15(1) tiegħu. Dan ikun il-każ kieku l-kontrollur tad-data kien meħtieġ, b’mod indiskriminat, jipprovdi lis-suġġett tad-data bl-identità mhux biss tad-*destinatarju* li lilu tkun giet żvelata d-data, iżda ta’ kwalunkwe *impjegat*, jew persuna taċ-ċirku intern tal-kumpanija, li kellhom aċċess legittimu għaliha²⁹.

76. Kif irrimarkat Pankki waqt is-seduta, l-identità tal-impjegati individwali li jkunu amministrati l-ipproċessar tad-data ta’ klijent tikkostitwixxi informazzjoni partikolarment sensittiva mill-perspettiva tas-sigurtà tagħhom, tal-inqas f’ċerti setturi ekonomiċi.

²⁸ Il-Gvern Finlandiż sostna, waqt is-seduta, li huwa għamel dan fir-rigward tad-data relatata mas-saħha.

²⁹ Il-konsegwenzi li jiġi rrikonoxxut tali obbligu huma diffiċilment prevedibbli għall-attività ta’ kuljum tal-imprizi, b’mod partikolari, għal daww li huma obbligati li jipproċessaw (logikament, permezz tal-impjegati tagħhom) miljuni ta’ data personali tal-klijenti tagħhom.

77. Dawn l-impjegati jistgħu jkunu esposti għal tentattivi ta' pressjoni u ta' influwenza minn naha ta' daww li, bħala klijenti tal-istituzzjoni bankarja, jista' jkollhom interess li *jippersonalizzaw* l-interlokutur tagħhom, li ma jkunx iktar l-istituzzjoni finanzjarja nnifisha, iżda wieħed jew iktar mill-impjegati tagħha, bħala holqa iktar dgħajfa fil-katina tan-negozju. Dan jista' jkun il-każ, pereżempju, meta l-monitoraġġ tal-operazzjonijiet, permezz tal-konsultazzjoni tad-data klijentali, jitwettaq sabiex jiġi ssodisfatti l-obbligi li huma suġġetti għalihom il-banek fil-qasam tal-prevenzjoni u l-għieda kontra l-kriminalità fil-qasam finanzjarju.

78. Ċertament, il-klijent jista' jiddubita mill-integrità jew mill-imparzjalità tal-persuna fiżika li tkun intervjeniet fisem il-kontrollur tad-data tiegħu. Tali dubju jista', jekk ikun raġonevoli, jiġġustifika l-interess tiegħu li jsir jaf l-identità tal-impjegat, bil-għan li jieħu azzjoni kontrih sabiex jeżerċita d-dritt tiegħu.

79. Fid-dawl tas-sensittività ta' din l-informazzjoni, l-interess li tkun magħrufa l-identità tal-impjegat huwa kunfligġenti mal-interess mhux inqas indiskutibbli tal-kontrolluri li jippreservaw id-diskrezzjoni fir-rigward tal-identità tal-impjegati tagħhom u mad-dritt ta' dawn tal-aħħar għall-protezzjoni tad-data tagħhom stess. Il-punt ta' bilanċ huwa, fil-fehma tiegħi, milhuq permezz tal-intermedjazzjoni tal-awtorità superviżorja, bħala arbitru bejn dawn iż-żewġ interessi opposti.

80. F'każ bħal dan inkwistjoni, hija għalhekk l-awtorità superviżorja li, mill-pożizzjoni ta' imparzjalità tagħha, għandha tevalwa jekk id-dubji dwar l-azzjonijiet tal-impjegati fis-servizz tal-istituzzjoni bankarja humiex fondati u konsistenti sabiex jiġi ġġustifikat l-iżvelar tal-identità tagħhom.

3. Aċċess għall-informazzjoni dwar l-identità tal-impjegati inklużi fil-fajls jew fir-reġistri tal-operazzjonijiet

81. Ir-risposta għall-ewwel u għat-tieni domanda preliminari tista' tieqaf hawn, wara li jiġi kkonstatat li l-impjegati tal-istituzzjoni li jaġixxu fisimha u fuq l-istruzzjonijiet tagħha ma humiex, fil-veru sens tal-kelma, id-destinatarji msemmija fl-Artikolu 15(1)(c) tal-GDPR.

82. Madankollu, huwa opportun li r-risposta tiġi kkompletata permezz tal-analiżi tal-allegat dritt tas-suġġett tad-data li jkun jaf l-identità tal-impjegati, meta dawn ikunu inklużi fil-fajls jew fir-reġistri tal-operazzjonijiet ta' istituzzjoni. Anki jekk, kif diġà irrilevajt, mhux dawn il-fajls jew reġistri kollha neċessarjament ikollhom kontenut identiku, huwa ġeneralment aċċettat li dawn jirriflettun min (fost l-impjegati tal-kontrollur) ikun ikkonsulta d-data klijentali, u kif u meta.

83. Dawn it-tip ta' reġistri jippermettu lill-kontrollur jikkonforma ruħu mal-obbligu tiegħu li jissodisfa l-prinċipji stabbiliti fl-Artikolu 5(1) tal-GDPR u li japplika l-miżuri tekniċi u organizzattivi xierqa sabiex jiżgura u jistabbilixxi l-konformità tal-ipproċessar mar-regoli ta' dan ir-regolament (Artikoli 24(1) u 25(2) tal-GDPR).

84. Fil-kamp ta' applikazzjoni speċifiku tad-Direttiva (UE) 2016/680³⁰, invokata mill-Kummissjoni bħala eżempju³¹ ta' sistema partikolari ta' protezzjoni tad-data fil-qasam tar-reati kriminali:

- L-Artikolu 24 tagħha jobbliga lil kull kontrollur iżomm registru tal-kategoriji kollha ta' attivitajiet ta' pproċessar ta' data personali mwettqa taħt ir-responsabbiltà tiegħu (paragrafu 1); u lil kull proċessur iżomm registru tal-kategoriji kollha ta' attivitajiet ta' pproċessar ta' data personali mwettqa f'isem kontrollur (paragrafu 2).
- L-Artikolu 25 tagħha tipprovdi li: “[...] għandhom jipprevedu li r-registrazzjonijiet jinżammu tal-inqas għall-operazzjonijiet ta' pproċessar li ġejjin f'sistemi ta' pproċessar awtomatizzati: il-ġbir, il-bdil, il-konsultazzjoni, l-iżvelar inklużi trasferimenti, il-kombinament u t-tħassir. Ir-registri ta' konsultazzjoni u żvelar għandhom jagħmluha possibbli li jiġu stabbiliti l-ġustifikazzjoni, id-data u l-ħin ta' kull waħda minn dawn l-operazzjonijiet u, sa fejn possibbli, l-isem tal-persuna li tkun ikkonsultat jew żvelat data personali, u l-identità tad-destinatarji ta' tali data personali³².”

85. Madankollu, skont l-Artikolu 14 tad-Direttiva 2016/680, l-informazzjoni dwar, b'mod partikolari, l-identità tal-impjegat li jkun ipproċessa d-data personali ma hijiex inkluża fost dik li għaliha s-sugġett tad-data għandu dritt ta' aċċess.

86. Bl-istess mod, l-Artikolu 30 tal-GDPR jipprevedi l-eżistenza ta' dak li dan isejjaħ “registru tal-attivitajiet ta' pproċessar”, li l-kontenut tiegħu jikkorrispondi – bi grad inqas ta' speċifikazzjoni fir-rigward tad-definizzjoni tal-operazzjonijiet – għal dak tal-Artikolu 25 tad-Direttiva 2016/680³³. U, bħal din tal-aħħar, l-informazzjoni rreġistrata dwar l-identità tal-impjegat lanqas ma tinsab fost dik aċċessibbli għas-sugġett tad-data skont l-Artikolu 15 tal-GDPR.

87. Ir-raġuni għal dan in-nuqqas ta' simetrija bejn l-informazzjoni rreġistrata, minn naħa, u d-dritt ta' aċċess għaliha, min-naħa l-oħra, tinsab fid-differenza tal-iskopijiet li jservu d-dispożizzjonijiet li jirregolaw rispettivament ir-registri tal-attivitajiet ta' pproċessar u l-aċċessibbiltà tal-kontenut tagħhom.

88. Nerġa' nirrepeti li, ir-registri msemmija fl-Artikolu 30 tal-GDPR, huma intiżi li tiġi żgurata l-legalità tal-ipproċessar u li tiġi ggarantita l-integrità u s-sigurtà tad-data. Ir-responsabbiltà għal dan taqa', b'mod ġenerali, fuq l-awtorità superviżorja, li l-kontrollur u l-proċessur għandhom iqiegħdu għad-dispożizzjoni tagħha r-registri tal-operazzjonijiet (Artikolu 30(4) tal-GDPR).

³⁰ Direttiva tal-Parlament Ewropew u tal-Kunsill tas-27 ta' April 2016 dwar il-protezzjoni ta' persuni fiżiċi fir-rigward tal-ipproċessar ta' data personali mill-awtoritajiet kompetenti għall-finijiet tal-prevenzjoni, l-investigazzjoni, is-sejbi jew il-prosekuzzjoni ta' reati kriminali jew l-eżekuzzjoni ta' pieni kriminali, u dwar il-moviment liberu ta' tali data, u li tħassar id-Deciżjoni Qafas tal-Kunsill 2008/977/ĠAI (ĠU 2016, L 119, p. 89, rettifika fil-ĠU 2018, L 127, p. 6).

³¹ Waqt is-seduta, ġie ppreċiżat li r-riferiment għad-Direttiva 2016/680 ma kienx jimplika l-applikabbiltà tagħha f'din il-kawża, li ma għandhiex konnotazzjonijiet kriminali.

³² Dispożizzjonijiet li huma riprodotti fl-Artikolu 88 tar-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali data, u li jħassar ir-Regolament (KE) Nru 45/2001 u d-Deciżjoni Nru 1247/2002/KE (ĠU 2018, L 295, p. 39), biż-żieda, fil-paragrafu 2 tiegħu, li r-registri għandhom jithassru wara tliet snin, sakemm ma jkunux neċessarji għal kontroll kontinwu.

³³ L-Artikolu 25(1) tad-Direttiva 2016/680 jirreferi esplicitament għall-“persuna li tkun ikkonsultat jew żvelat id-data personali”. B'mod iktar ġenerali, u mingħajr ma jirreferi għal kull attività ta' pproċessar konkreta, iżda għall-“kategoriji kollha ta' attivitajiet tal-ipproċessar imwettqa f'isem kontrollur”, l-Artikolu 30(2)(a) tal-GDPR isemmi l-“isem u d-dettalji tal-kuntatt tal-proċessur”, jiġifieri, konformement mal-Artikolu 4(8) tal-GDPR, il-“persuna [...] li [t]ipproċessa data personali f'isem il-kontrollur”.

89. Fil-GDPR, id-dritt li wiehed iressaq ilment quddiem l-awtoritajiet superviżorji (Artikolu 15(1)(f)), li għandhom l-obbligu li jiżguraw l-applikazzjoni xierqa tiegħu, huwa intiż li jipproteġi d-drittijiet tal-persuni fiżiċi fir-rigward tal-ipproċessar tad-data tagħhom. Dan huwa previst mill-Artikolu 51(1) tal-GDPR u jirriżulta mil-lista ta' funzjonijiet mogħtija lilhom mill-Artikolu 57 tal-istess regolament.

90. Il-funzjoni ġenerali ta' superviżjoni tal-applikazzjoni tal-GDPR u ta' protezzjoni tad-drittijiet tal-persuni fiżiċi tiġġustifika l-prerogattivi tal-awtorità superviżorja. Fosthom, dik li jsiru magħrufa ċ-ċirkustanzi li fihom seħħ l-ipproċessar ta' data minn proċessur jew kontrollur. Preċiżament, waħda minn dawn iċ-ċirkustanzi hija rilevanti għall-kawża ineżami: l-identità tal-persuni li jikkonsultaw id-data personali tal-klijenti f'isem il-kontrollur jew il-proċessur.

91. Madankollu, imkien fil-GDPR ma huwa meħtieġ li dawn ir-riferimenti għall-identità tal-impjegati inkluzi fir-reġistri interni tal-istituzzjonijiet, li bihom dawn jistgħu jkunu jafu (u, jekk ikun il-każ, iqiegħdu għad-dispożizzjoni tal-awtorità superviżorja) min eżamina, u meta, data personali ta' klijent, għandhom ikunu disponibbli għal dan tal-aħħar.

92. Għall-kuntrarju, il-persuna kkonċernata minn proċessar partikolari għandha tingħata l-informazzjoni neċessarja sabiex tkun taf iċ-ċirkustanzi rilevanti, għall-finijiet tal-evalwazzjoni tal-legalità tal-ipproċessar u tal-kontestazzjoni tiegħu, jekk ikun il-każ, quddiem l-awtorità ta' superviżorja jew, fl-aħħar mill-aħħar, quddiem l-awtorità ġudizzjarja.

93. Xorta jibqa' l-fatt li, jekk f'dawn ir-reġistri ta' operazzjonijiet, ikun hemm effettivament data personali tas-sugġett tad-data (jiġifieri minbarra s-sempliċi identità tal-impjegati), dan ikollu logikament id-dritt li jikseb mill-kontrollur il-konferma li d-data personali tiegħu tkun qiegħda tiġi pproċessata. Għal dan il-għan, huwa irrilevanti jekk din tal-aħħar tkunx tinsab f'reġistru tal-operazzjonijiet jew fi kwalunkwe fajl ieħor jew database oħra interna tal-istituzzjoni.

C. It-tielet domanda preliminari

94. Il-qorti tar-rinviju tistaqsi jekk “huw[iex] rilevanti għall-proċedura inkwistjoni l-fatt li huwa bank li jwettaq attività regolatorja jew li J. M. hadem ma' dan il-bank u kien klijent tiegħu fl-istess ħin.”

95. Fil-fehma tiegħi, dak kollu li ġie rrilevat sa issa ma jinbidilx għaliex il-kontrollur tad-data jeżerċita attività rregolata. Il-fatt li dan il-kontrollur ikun bank sugġett għar-regoli speċifiċi applikabbli għal dawn it-tip ta' istituzzjonijiet³⁴, jista', madankollu, ikollu effett fuq il-legalità (il-baži ġuridika) tal-ipproċessar, meta dan ikun jirriżulta mill-osservanza tal-obbligi legali li għalihom huwa sugġett³⁵.

96. Bħala prinċipju, lanqas ma huwa rilevanti li l-persuna li d-data tagħha tkun ġiet ikkonsultata kienet haddiema u, fl-istess ħin, klijenta ta' dan il-bank. L-Artikolu 15(1) tal-GDPR ma jagħmilx distinzjoni skont l-attività professjonali tas-sugġett tad-data, minbarra l-istatus tiegħu ta' klijent tal-istituzzjoni finanzjarja³⁶.

³⁴ Din il-leġiżlazzjoni speċifika tista' timplika, pereżempju, kif tipprovdi l-premessa 11 tad-Direttiva 2016/680, li, “[...] għall-finijiet ta' investigazzjoni, sejbien jew prosekuzzjoni ta' reati kriminali, l-istituzzjonijiet finanzjarji jzommu ċerta data personali li tkun proċessata minnhom, u jipprovdu dik id-data personali biss lill-awtoritajiet nazzjonali kompetenti f'każijiet speċifiċi u f'konformità mal-liġi ta' Stat Membru.”

³⁵ Ara n-nota ta' qiegħ il-paġna 12 ta' dawn il-konkluzjonijiet.

³⁶ Il-qorti tar-rinviju ma staqsiex jekk kienx hemm ksur tad-drittijiet ta' J. M. bħala impjegat ta' Pankki.

97. Ċertament, kif enfasizzat il-Kummissjoni, l-Artikolu 23 tal-GDPR jippermetti lill-Istati Membri jillimitaw leġislattivament il-portata tal-obbligi u tad-drittijiet previsti, *inter alia*, fl-Artikolu 15 tiegħu, permezz ta' dispożizzjonijiet settorjali għal kategorija speċifika ta' persuni kkonċernati. Madankollu, il-qorti tar-rinviju ma ssemmi ebda limitazzjoni nazzjonali ta' dan it-tip.

V. Konkluzjoni

98. Fid-dawl ta' dak li gie rrilevat iktar 'il fuq, nissuggerixxi li l-Qorti tal-Ġustizzja tirrispondi lill-Itä-Suomen hallinto-oikeus (il-Qorti Amministrattiva Provincjali tal-Finlandja tal-Lvant, il-Finlandja) kif ġej:

“L-Artikolu 15(1) tar-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (Regolament Ġenerali dwar il-Protezzjoni tad-*Data*), moqri flimkien mal-Artikolu 4(1) tal-istess regolament,

għandu jiġi interpretat fis-sens li:

dan huwa applikabbli meta t-talba għall-aċċess għall-informazzjoni li s-sugġett tad-data jkun ressaq quddiem il-kontrollur tad-data tiegħu kienet tressqet wara l-25 ta' Mejju 2018.

huwa ma jagħtix lis-sugġett tad-data d-dritt li jsir jaf, fost l-informazzjoni disponibbli għall-kontrollur (jekk ikun il-każ, permezz ta' registri jew ta' fajls tal-operazzjonijiet), l-identità tal-impjegat jew l-impjegati li, taħt l-awtorità u fuq l-istruzzjonijiet tiegħu, ikunu kkonsultaw id-data personali tiegħu”.